



دفتر مقام معظم رہبری  
www.leader.ir

## رہبر معظم کی صوبہ فارس کے شہداء اور جانبازوں کے خاندان والوں سے ملاقات - 2 / May / 2008

بسم الله الرحمن الرحيم

الحمد لله رب العالمين والصلوة والسلام على سيدنا ونبينا ابي القاسم المصطفى محمد وعلى آله الاطيبين الاطهرين  
سيما بقية الله في الارضين

اگرچہ انقلاب کے بے مثال اور حیرت انگیز واقعات بہت ہیں اور ملت ایران کی یہ تحریک جو اسلامی انقلاب پر منتج ہوئی اس کے آغاز سے لے کر انجام تک یعنی انقلاب کی کامیابی تک، اور انقلاب کی کامیابی سے لے کر آج تک اس پورے انقلابی دور میں یکے بعد دیگرے بے مثال و حیرت انگیز واقعات آنکھوں اور دلوں کو اپنی جانب متوجہ کئے ہوئے ہیں لیکن ان حیرت انگیز واقعات میں بھی شہید کا مسئلہ ایک خاص اہمیت کا حامل ہے۔

جو بھی چیز شہید کے نورانی وجود سے جڑی ہوئی ہے تعجب آور ہے اس کا جہاد کی سمت قدم بڑھانا، اس مادی اور رنگا رنگ جذبوں سے بھری دنیا میں ایک جوان کا اٹھ کھڑا ہونا، اللہ کے لئے قیام کرنا اور میدان جہاد کی طرف چل پڑنا خود حیرت انگیز ہے اس کے بعد تلاش و کوشش، میدان جنگ میں اپنے کو خطرے میں ڈالنا، اور شجاعت و بہادری کا وہ باب رقم کرنا جس کی ہر سطر ایک زندہ جاوید اور نورانی عملی نمونہ ہو یہ بھی حیرت انگیز قدم ہے اس کے بعد اپنے شوق تک بھرپور رسائی، مادی پردوں کا سامنے سے ہٹنا اور معشوق و محبوب کے چہرہ کا دیدار جو کہ شہادت کے نزدیک کے ایام میں شہدا کی حرکات و سکنات اور ان کی باتوں سے عیاں تھا اور اس ضمن میں بہت کچھ نقل ہوا ہے یہ بھی ایک حیرت انگیز بات ہے۔ میں آپ فارسیوں اور شیرازی حضرات ہی کے ایک شہید کا وصیت نامہ پڑھ رہا تھا تو اس میں شہید کہتا ہے "میں بے قرار ہوں، بے قرار ہوں میرے دل میں ایک آگ ہے جس نے مجھے بے تاب کر دیا ہے مجھے کسی چیز سے سکون نہیں ملے گا مگر یہ کہ محبوب سے ملاقات ہو جائے اے عزیز محبوب خدا!" یہ ایک جوان کی باتیں ہیں یہ وہ مقام ہے جہاں تک ممکن ہے ایک سالک اور عارف سالہا سال کی جدوجہد کے بعد پہنچے لیکن ایک نوخیز جوان پر میدان جنگ میں خدا کا اتنا فضل ہوتا ہے کہ وہ ایک سال کا راستہ ایک شب میں طے کر لیتا ہے اور اس بے قراری اور شوق کا پروردگار کی طرف سے مناسب جواب ملتا ہے یہ شوق خود خدا کا لطف اور حضرت حق تعالیٰ کی توفیق ہے یہ بھی حیرت انگیز بات ہے۔

اس کے بعد شہید کا خون ہے۔ شہید کے گھروالے، شہید کی ماں، شہید کا باپ، شہید کی اہلیہ اور اولاد، شہید کے بھائی بہن اور دوست و احباب، صبر نہ کر پاتے، گریبان چاق کر دیتے اگر یہ جوان طبعی موت اس دنیا



سے [ ] خصت ہوتا، شہید کے خون پر ان کی طرف سے اس قدر صبر، تحمل، اطمینان اور استقامت نظر آتی تھی کہ انسان حیران رہ جاتا تھا دوشہیدوں کی ماں نے مجھ سے کہا " میں نے اپنے بچوں کو خود دفن کیا ان پر مٹی پھیری، لیکن میرے ہاتھوں پر لرزہ طاری نہیں ہوا" کئی شہدا کے باپ نے مجھ سے کہا " اگر میرے بچوں کی تعداد ان سے کئی گنا زیادہ ہوتی تو میں انہیں بھی راہ خدا میں قربان کرنے لئے تیار تھا" یہ کون سا عنصر ہے؟ یہ کون سا جوہر ہے؟ یہ کون سی برقی رو ہے جو خدا نے واقعہ شہادت میں پنہاں کر رکھی ہے اور تاریک دنیا کو اس طرح روشنی عنایت کر رہی ہے؟ آٹھ سال تک ایرانی قوم کے مردوں اور عورتوں کے دلوں میں یہ نور فروزاں تھا خدا نے ہاتھ تھام لئے خدا نے مدد کی۔

اگلا مورچہ شہدا نے سنبھالا اور دوسرا مورچہ شہدا کے پسماندگان اور گھروالوں نے انہوں نے آگے بڑھ کے راستہ کی رکاوٹیں ہٹائیں اور اس قوم کو شاداب، سرفراز، قابل فخر، پر عزم اور مستحکم ارادوں کی مالک بنا دیا، جس میں صدیوں سے سستی اور مغروں کے سامنے سرتسلیم خم کرنے کی عادت ڈال دی گئی تھی یہ تھا ہمارے شہدا کا کارنامہ! یہ تھا ہمارے مجاہدوں کا کارنامہ! یہ تھا ہمارے جنگی معذوروں کا کارنامہ! یہ دشمن کی قید میں ہمارے آزاد لوگوں کی استقامت کا نتیجہ تھا یہ کارنامہ آپ شہداء کے گھروالوں کا ہے۔ ایران اور برائیرانی کی گردن پر آپ کا حق ہمیشہ باقی رہے گا ایران کی تاریخ کو شہداء کے گھر والوں کا حق پہچاننا چاہئے۔

فارس صوبہ اور شیراز شہر کے شہداء کی تعداد چودہ ہزار پانچ سو سے زیادہ ہے! یہ کوئی مذاق ہے؟ وہ شیراز کہ جسے جنسی بے راہ روی اور دینی اصولوں اور اقدار سے بے توجہی کا نمونہ بنانے کا منصوبہ تھا، وہ شیراز کہ جس کے لئے تمنا تھی کہ وہاں پست حیوانی جلوؤں کے سوا کچھ نہ ہو، دینی اصولوں کا پتہ تک نہ ہو یہ منصوبہ تیار کیا گیا تھا اور اس پر عملدرآمد بھی شروع ہو چکا تھا لیکن چودہ ہزار پانچ سو شہداء، چونتیس ہزار سے زائد جنگی معذورین اور ڈھائی ہزار سے اوپر آزاد لوگوں ( قیدیوں ) کا وجود فارس صوبہ اور شیراز شہر کے لوگوں کی طرف سے دشمن کو دیا گیا منہ توڑ جواب ہے سلام ہو آپ پر! خدا کی رحمت ہو آپ پر!

شیراز عظیم امامزادوں کے لئے جائے پناہ تھی فارس میں جتنے امامزادوں کے مزار ہیں اتنے ملک کے کسی حصہ میں نہیں ہیں اس کا مطلب یہ ہے کہ معصومین کے فرزند جہاں بھی خلفاء کے ظلم و جور کی وجہ سے یا لوگوں کے تعاون کی امید سے سفر اختیار کرتے تھے تو شیراز یا فارس صوبہ کے کسی اور شہر کا رخ کرتے تھے وہ معنویت جس کے عظیم شہید مرحوم آیت اللہ دستغیب آئینہ دار تھے اس کا سرچشمہ بھی کبھی ختم نہ ہونے والا فیض رساں مرکز اور اہل بیت ( علیہم السلام ) کا خاندان ہے یہ بات گہرے دینی جذبوں کا پتہ دیتی ہے۔ شہید دستغیب جیسی شخصیت اس طرح کی معنویت پروان چڑھاتی ہے اس عظیم شہید کی گرم سانسوں اس علاقہ کے ان تمام جوانوں کو معنویت کا فریفتہ بنا دیتی ہیں وہی جوان دل جو جنگ کے شروع کے ایام ہی میں محاذ جنگ پر روانہ ہو گئے۔





کا مشتاق ہوتا چلا گیا اس واقعہ نے تاریخ میں اسلامی عقیدہ اور مکتب اسلام کی جڑیں مضبوط کر لیں اگر کربلا کا واقعہ نہ ہوتا تو آج ہمیں اسلامی اصولوں کی اتنی خبر نہ ہوتی، شاید صرف اسلام کا نام ہی ہمیں سنائی دیتا، وقت گزرنے کے ساتھ نہ اس مقدس خون کا رنگ پھیکا ہوا اور نہ یہ واقعہ چھوٹا اور کمزور ہوا بلکہ روز بروز مضبوط، برجستہ اور مؤثر ہوتا گیا یہ ایک واضح نمونہ ہے۔

آپ کا انقلاب اور آپ کے شہدا کی شہادت بھی اسی قسم کی ہے واقعہ کی شروعات ایک زلزلہ کی طرح تھی بہت سے لوگ تجزیہ کر رہے تھے کہ یہ ایک زلزلہ ہے جلد گزر جائے گا اور پھر بھلا دیا جائے گا لیکن ایسا نہیں ہوا بلکہ اس کا الٹا ہوا آج مسلم اقوام کے دلوں کی گہرائیوں میں اسلامی انقلاب کے مفاہیم مزید راسخ ہو رہے ہیں یہ میں نہیں کہہ رہا ہوں بلکہ ان لوگوں کا تبصرہ ہے جن کے دشمنوں میں سب سے بڑے دشمن ملت ایران اور اسلامی انقلاب ہے ان کا کہنا ہے وہ گواہی دے رہے ہیں۔ آپ جو دیکھ رہے ہیں کہ دشمن دھمکیاں دے رہے ہیں اور ایرانی قوم پر غرا رہے ہیں اس کی وجہ ان کا یہ تجزیہ ہے ڈر رہے ہیں دیکھ رہے ہیں کہ یہ واقعہ مٹا نہیں یہ موج ٹھہری نہیں بلکہ مستقل، مزید برجستہ، وسیع اور عمیق ہوتی جا رہی ہے لہذا ڈر رہے ہیں۔

ایک روز انہوں نے سوچا کہ اس ملک میں انقلاب ختم ہو گیا ہے اور وجہ یہ تھی کہ کچھ نادان اور غافل لوگ یا یہ کہہ رہے تھے کہ انقلاب ختم ہو گیا ہے یا یہ کہہ رہے تھے کہ اب شہداء کا نام مت لو یا یہ کہہ رہے تھے کہ امام (رہ) کو اب تاریخی میوزیم میں رکھ دینا چاہئے اور اس طرح کی باتیں! جو بے عقل ان باتوں سے اپنے سیاسی تجزیے تیار کر رہے تھے انہیں یقین آگیا اور کہنے لگے کہ انقلاب ختم ہو گیا ہے آج جب آدمی دیکھتا ہے تو ان کے بیانات اور تجزیوں میں انکے سابقہ تجزیہ کے تئیں مایوسی کے آثار نظر آتے ہیں ایران کی عظمت، ایران کے استقلال اور ایرانی جوانوں کی صلاحیتوں سے خوف کھا رہے ہیں۔

ایک قوم اور ایک ملک کی سائنسی ترقی دنیا کے ایک گروہ کی نظر میں کیوں دھمکی آمیز ہے؟ کیوں؟ اس لئے کہ وہ واحد عالمی طاقت کے خواہاں ہیں تسلط کے خواہاں ہیں ایران کو لقمہ تر سمجھ رہے ہیں وہ تو سوچ رہے تھے کہ اس ملک کو اس کے تمام قدرتی وسائل اور جغرافیائی پوزیشن کے ساتھ ایک ہی مرتبہ نگل جائیں لیکن ملت ایران کی بیداری، ایرانی جوانوں کی بیداری، ایرانی جوانوں کی صلاحیت اور سائنسی میدان میں درخشاں ترقی یہ کرنے نہیں دے رہی ہے یہی وجہ ہے کہ آپ کی ٹیکنیکی ترقی، آپکی جوہری توانائی اور سائنسی میدان میں آپ کی دیگر ترقیاں انہیں آپے سے باہر کر رہی ہیں جی ہاں! اگر ایرانی قوم لا تعلق ہو ایرانی جوان بے فکر ہو اور سائنس، شغل، صنعت اور خلاقیت کے درپے نہ ہوا اور ایسے ہی عیش و عشرت کی زندگی گزارتا رہے تو وہ خوش ہو جائیں گے وہ یہی چاہتے ہیں وہ یہ نہیں چاہتے کہ شیراز سائنسی ترقی کا ایک مرکز ہو جیسا کہ میں نے کہا کہ آپ کا شیراز صنعتی ترقی کے میدان میں ملک کے دیگر صوبوں اور شہروں سے آگے ہے اور بعض سائنسی شعبوں میں تو آپ کے مردوخواتین عالمی شہرت پا چکے ہیں وہ یہ نہیں چاہتے وہ یہ نہیں چاہتے کہ ہماری



یونیورسٹی، ہمارا حوزہ علمیہ، ہماری تجربہ گاہیں اور ہمارے صنعتی مراکز بارونق ہوں وہ چاہتے ہیں کہ لڑکے لڑکی کا اختلاط، جنسی اختلاط، خواب غفلت اور عیاشی وغیرہ لوگوں کی زندگی پر غالب آ جائے وہ یہ چاہتے ہیں۔ آپ نے اس کے برعکس عمل کیا ہے امریکہ اور صہیونیوں کے آپے سے باہر ہونے اور اس سارے پروپیگنڈہ کی وجہ یہی ہے۔

کچھ لوگ کہتے ہیں کہ صاحب کیوں امریکہ کو دشمنی پراکسا رہے ہو؟ ٹھیک تو اگر ہمیں امریکہ کو دشمنی پراکسانا نہیں ہے تو چادرتان کے سو جانا چاہئے کام و کوشش سے ہاتھ کھینچ لینا چاہئے اپنے قابل فخر کارناموں کو بھول جانا چاہئے تو امریکہ ہمارا شکر گزار ہو جائے گا یہ ہے امریکہ! کیا ایرانی قوم اس پر راضی ہے؟ وہ اس وجہ سے ہمارے دشمن نہیں ہیں کہ مثلاً ملک کے کسی ذمہ دار نے فلاں بیان دیا ہے یا ہمارے ملک کی اس طرح کی سیاست ہے جی نہیں وہ ایرانی قوم کی بیداری کی وجہ سے ہمارے دشمن ہیں جس جگہ بیداری کا مرکز ہو وہ اس قوم کے دشمنوں کے نشانہ پر ہے آپ ملاحظہ کیجئے، دیکھئے کہ جہاں سے بیداری پھوٹ رہی ہے جہاں سے قوم کے جوانوں کے ہوشیاری، حوصلے اور تیاریاں زیادہ سامنے آ رہی ہیں اور درخشاں ہو رہی ہیں وہاں ان کی دشمنی زیادہ ہے شہداء کے گھر والوں کے زیادہ دشمن ہیں۔

الحمد لله شیراز کے شہداء کے گھر والے اس طرح کے ہیں دیکھئے اس ماحول پر کیسے حوصلے اور کیسا احساس فخر سایہ فگن ہے یہی صحیح ہے فخر کیجئے واقعاً فخر کی بات ہے کہ انسان اپنا عزیز اپنا جوان راہ خدا میں دے دے اور جانتا ہو کہ خدا اس کام سے خوش ہوا ہے " صبراً واحتساباً" خدا کے ساتھ معاملہ کرے جانتا ہو کہ یہ جوان جو اس نے خدا کی راہ میں دیا ہے وہ دشمنوں کے حملوں کے مقابلہ میں ایک مورچہ تھا جسے اس قوم کے استقلال اور عزت کے لئے تعمیر کیا گیا تھا آپ کا ہر شہید ایک مورچہ ہے یہ فخر کی بات ہے جنگی جانبازوں اور معذورین کی بھی یہی کیفیت ہے جنگی معذور زندہ شہید ہیں آپ عزیز جنگی معذور بھی شہداء کی مانند ہیں جو چوٹ جنگی معذور نے برداشت کی ہے شہید نے بھی وہی برداشت کی ہے اس کے مقدر میں پرواز اور جانا تھا اور اس کے مقدر میں فی الحال یہیں رہنا! شہداء کے گھر والوں کو، شہید کے ماں باپ کو، شہید کی اہلیہ کو، شہید کے فرزندوں کو، شہید کے بھائی بہن اور رشتہ داروں کو اسی طرح جنگی معذور کے والد، بہن اور اہلیہ کو فخر کرنا چاہئے۔

ایک چیز جس کا مجھے ہمیشہ احساس رہتا ہے وہ جنگی معذور کی اہلیہ کا احترام ہے ان میں سے بعض عزیز خواتین نے جنگی معذور کو اسی معذوری کے ساتھ قبول کیا ہے شاباش! اور بعض ایسی ہیں کہ جنہوں نے ایک کڑیل جوان سے شادی کی تھی اچانک دیکھا کہ وہ ایک جنگی معذور بن چکا ہے قبول کر لیا استقبال کیا شاباش! جنگی معذورین کی بیویاں بہت با عظمت ہیں شہداء کی بیویاں جنہوں نے عزیز جوانوں کی تربیت کی ہے بہت با عظمت ہیں میں نے شہدائے شیراز کے حالات کے مطالعہ میں دیکھا کہ صوبہ فارس اور شیراز کے شہداء کے کچھ



فرزندوں نے اعلیٰ علمی اور تحقیقی پوزیشنیں حاصل کی ہیں یہ کیسے حاصل ہوتا ہے؟ اس ماں، اس شہید کی اہلیہ، اس بہادر خاتون اور مجاہدہ فی سبیل اللہ کی جدوجہد سے حاصل ہوتا ہے اس کا جہاد یہ ہے "حسن التبعل" حسن التبعل کا مطلب یہی ہے یعنی شوہر کی آبرو کی حفاظت کرنا، شوہر کی شخصیت کی حفاظت کرنا یہ ہے حسن التبعل! اور اس کی ایک مثال یہی ہے کہ شوہر راہ خدا میں چلا گیا تو اس کے بچوں کی ایسی تربیت کرے اور پالے پوسے کہ انہیں فخر کا احساس ہو اور شہید ہی کی راہ پر گامزن رہیں۔

میری آخری گزارش آپ سے یہ ہے کہ عزیزو! اگر شہداء عزیز ہیں جبکہ عزیز ہی نہیں عزیزترین ہیں، اگر ہمارے لئے محترم ہیں جبکہ محترم ہی نہیں سب سے زیادہ محترم ہیں تو ان کا احترام یہ ہے کہ ہم انہیں کی راہ پر گامزن رہیں ان کے اہداف کے حصول کی کوشش کرتے رہیں ان کے اہداف کے حصول کی کوشش کا مطلب یہ ہے کہ ہم اسلامی اقدار اور اسلامی جمہوریہ کے اہداف مدنظر رکھیں اور انہیں حاصل کرنے کی کوشش کریں اسلامی اقدار اور اسلامی جمہوریہ وہ محکم ستون اور وہ واضح نشان ہیں جو اس قوم کو دنیوی اور اخروی فخر کی بلندیوں تک پہنچا سکتے ہیں اس سلسلہ میں مرد و عورت ایک سے ہیں شہید کے بچے اور بچیاں بھائی اور بہنیں اور جس جس کا شہید سے کوئی رشتہ ہے وہ اس سلسلہ میں یکساں ہیں جتنا آپ شہید سے زیادہ نزدیک ہیں اتنا آپ کا فخر زیادہ اور ذمہ داری سنگین ہے ملک آپ کا ہے، ملک جوانوں کا ہے، مستقبل آپ کا ہے جو چلے گئے چلے گئے لیکن راستہ بنا گئے ہم آپ جو بچ گئے ہیں ہمیں اس بنے ہوئے راستے پر چلنا چاہئے بصورت دیگر اگر یہ ہو کہ انہوں نے راستہ بنایا ہے لیکن ہم ہاتھ پر ہاتھ رکھ کر بیٹھے تماشہ دیکھتے رہیں تو یہ ناشکری ہے شہدا کی قدردانی یہ ہے کہ جب انہوں نے راستہ بنایا ہے تو ہم اس راستہ چلیں اور آگے بڑھیں اس وقت یہ ہماری ذمہ داری ہے اور ایرانی قوم یہ ذمہ داری انجام دے رہی ہے الحمد للہ ملک کے حکام اس ذمہ داری پر عمل کے پابند ہیں اور اسلامی نعرے، اسلامی اصول اور بنیادیں ان کے سب سے اصلی نعرے اور پرچم ہیں ان شا اللہ یہ قوم اس عزم و حوصلہ کے ذریعہ، ان جوانوں کے ذریعہ ان مشعلوں کی روشنی میں جو شہداء کے خون سے فروزاں ہوئی ہیں اور روشنی پھیلا رہی ہیں اپنی سب سے بلند اور اعلیٰ آرزوؤں کو پہنچ جائے گی۔

پروردگارا! شہیدوں پر اپنی رحمت و مغفرت نازل فرما۔ پالنے والے! شہیدوں کے گھروالوں پر اپنا لطف، اپنا فضل اور اپنی رحمت نازل کر۔ پالنے والے! ہمیں شہیدوں کے ساتھ محشور کر۔ پالنے والے! ہماری موت صرف اپنی راہ میں شہادت کو قرار دینا۔ پالنے والے! حضرت امام (رہ) کی دعا، شہیدوں کی دعا، شہید دستغیب کی دعا اور سب سے بڑھ کر حضرت ولی عصر (ارواحنا فداه) کی دعا ہمارے شامل حال فرما۔

والسلام علیکم ورحمۃ اللہ وبرکاتہ